

IS-SENGĦA TAL-KITBA

IL-LSIEN, IL-KELMA U L-KITBA.

Il-bniedem biex ifisser lil għajru dak li hu jaħseb u jhoss, u biex jitlob dak li jeħtieġlu, jinqeda bil-*lsien*.

L-ilsna huma ħafna fid-dinja : ma hawnx ġens li ma għandux il-*lsien* tiegħu.

Fuq kif tnisslu l-ilsna wieħed minn l-iehor, u jekk humiex ġejjin kollha kemm huma minn *ilsien* wieħed ewlieni, bosta nies ħaddmu moħħom u flew bir-reqqa l-kliem u s-sura tal-kliem, biex jaqbd u xi tarf ; iżda l-fehmiet inqasmu, u min qal ħaġa, u min qal oħra. Dan ifisser li din hi għadma jiebba li biż-żmien biss tista' titgerrem. Ahna dan it-twegħir inwarrbuh, għaliex bħal issa ma jgħoddx għalina.

Il-kelma hi tabilhaqq wieħed mill-akbar għegubijiet illi jagħzlu 'l-bniedem mill-animali l-oħra. Kif il-bniedem bi ftit ilħna, li hu jaf jilwi, jikser, iżewwaq, iqassam, jorbot u jifred, bi *lsien*u, bis-saqaf ta' ħalqu u bi griezmu, jista' jfisser kull ma jaħseb u jixtieq, hi ħaġa li tgħax-xqek; iżda ahna ma nistagħġbux biha, għaliex qatt ma noqogħdu nifluha u nifhmuha sewwa.

Ħaġa oħra tal-għageb, kif il-bniedem għaraf johlq il-għelmiet jew ittri, li bihom sata' jfisser l-ilħna kollha u jorbothom flimkien f'suriet bla għadd, sabiex ikun jista' jhozz dak li hu jaħseb u jixtieq.

Mhux dejjem il-bniedem għandu ma' ġenbu lil dawk li jixtieq ifssrillohom il-ħsibijiet tiegħu, u meta hu hekk il-kelma mill-fomm ma tiswa xejn, u jeħtieġlu jinqeda bil-kelma maħzuza jew *miktuba*.

PROŻA U POEZIJA.

Issa min jikteb aktarx ikollu għajnu għal haġa minn dawn it-tnejn : jew li jinqeda b'li jikteb biex *ifisser* lil hadd ieħor dak li għandu f'moħħu ; jew biex *ihenni* lil min jaqra b'dak li hu jikteb.

Min jikteb biex *ifisser* lil hadd ieħor dak li għandu f'moħħu u jfiehmu x'irid, aktarx jikteb hafif, u jħaddem dak il-kliem, dak il-għidud u dawk ix-xbihiet li huma l-izjed fil-fomm ta' kullhadd u jinsemgħu fit-taħdit ta' kulljum, biex il-ħsieb tiegħu jidher bħal f'mera: iżda min jikteb biex *ihenni* lil hadd ieħor b'dak li jikteb, jagħzel dejjem l-isbaħ kliem, joħloq l-isbaħ dehriet, ifantas l-oħla xbihiet u jinseġ kollox flimkien *bis-sengħa*, biex il-kitba tkun iddoqq għall widna, sabiħa għall-moħħ u qawwija fuq il-qalb. L-ewwel sura ta' kitba tissejjah *proża*, l-oħra *poezija*.

Għalhekk min jaqra *proża* isib kollox wati, u nistgħu nġhidu li qalbu ma tieħu ebda sehem fix-xoġħol tal-kittieb, u moħħu ma jaħdimx hliet kemm jeħtieġ biex jiġbor dak li tisser il-kitba : fi kliem ieħor, min jaqra *proża* qisu qieghed jisma' lil min jithaddet ; biż-żejjed jisimgħu, biex jifhmu. Iżda min jaqra *poezija*, jeħtieġli li jissieħeb ma' min kiteb, u jħaddem rasu miegħu, u jhegġeg qalbu bin-nar tal-poeta; inklilê ma jiswielu xejn li jkun jaqra. Jeħtieġli jidħol bi ħsiebu go kull kelma u bejn il-kliem ukoll ; jiffi l-qagħda, it-taqsim u n-nisġa tal-għidud, iġharrex biex jilmaħ u jaħkem il-ħsieb kollu ta' min kiteb, u hekk jara l-leħħ tad-dawl li kien jixgħel u jziġġ ġewwa moħħ il-poeta fil-ħin li kien jikteb ; jisma' l-ħlewwa tad-daqq li ħareġ minn qalb il-poeta u ntiseġ ma-kliem, u jduq il-hena tal-poezija—hena li ftit iduquh—li jerfġu il-fuq, il-fuq, lill-hinn mill-faqar, mid-dwejjak, mit-twegħir ta' din il-ħajja, u jifrixlu quddiem għajnejh ħolqien ieħor, li hu qatt ma kien ra, u qatt ma kien joħlom li jara,

Minn dawn il-qatgħet ta' *proża* u ta' *poeżija* li għejjin jista' wieħed jara x'igħaddi bejn il-waħda u l-oħra :

IŻ-ŻGħURIJA

(PROŽA)

"Iż-żmien taż-żgħurija, iż-żmien li fih wieħed ma jahti, igħaddi biex ma jargħa qatt l-ura. It-tifkira tiegħu fil-milja tar-rgulija iggħiegħlek tixtiequ u tibkih."

Erba' kelmiet li jifhimhom kullhadd, li jħosshom kullhadd, u li jgħidhom kull wieħed li jersaq lejn il-ħamsin sena.

Isimgħu issa kif igħidha l-poeta :

IŻ-ŻGħURIJA

(POEŻIJA)

O żmien helu, kif għaddejtli,
 Żmien ta' meta kont bla ħtija!
 It-tifkira biss hallejtli
 Biex il-għira nhoss għalik :
 Int ma targħa iżjed għalija,
 U sal-mewt indum nibkik.

.....

O żmien helu, għax bis-serqa
 Tgħaddi u tmur bla hadd ma jsibek?
 Bħala lehħa minn ta' berqa
 Għaddejt fuqi u għejt meħud :
 Li kont nista' nargħa ngħibek
 Kieku fik irrid immut.

(Dr. G. A. VASSALLO)

Il-ħsieb magħluq għo din il-qatgħa ta' *poeżija* hu dak li hemm fil-*proża* ta' qabel ; iżda hawnhekk għandu qawwa barranija, għandu dawl ieħor, qagħda oħra, nisgħa oħra u għalhekk għmiel ieħor u hlewwa oħra,

Dik il-ghajta fil-bidu

“O zmien helu kif għaddejti”

iġġiblek f'daqqa waħda quddiem għajnejk lill-poeta f'siegħa ta' swied-il-qalb, hosbien, b'għajnejh miksura, b'rasu mwiezna fuq qiegħ idu, jiftakar fiż-żmien ta' meta kien tfajjel bla htija u bla ħsieb, u, fil-waqt illi jxebbah dak iż-żmien, hieni bla magħruf, maż-żmien li hu fih, jibki, u ma jistâx isib faraġ ħlief billi jikteb dak li hu jhoss, biex jaqsam ma' hadd ieħor il-ghomma ta' qalbu.

Izda l-poeta jaf illi z-żmien li għadda ma jargâ' qatt l-ura, u li t-tama ta' min jistennieh hi fiergħa : għaldaqshekk inti tisma' lil dan l-imsejken jistqarr illi għaraf wisq imwaħħar il-hena taż-żgħurija, u li jdum jibkih sa l-aħħar siegħa ta' hajtu :

“It-tifkira biss hallejti
Biex il-ghira nhoss għalik :
Int ma targa' iżjed għalija
U sal-mewt indum nibkik.”

U kemm għaddiet tigrî, jaħasra ! għall-Poeta s-siegħa tal-hena ! Kif inħbiet u ntilfet fil-belligħa taż-żmien !

“O zmien helu, għax bis-serqa
Tgħaddi u tmur bla hadd ma jsibek ?
Bħala leħña minn ta' berqa,
Għaddejt fuqi u ġejt meħud.

U l-Poeta ma baqagħlux ħlief xewqa bla temma —ix-xewqa ta' min hu bla tarf imnikket—li miet mita kien għadu tarbija, mita kien għadu ma ġarrabx irrwiefen tal-ħajja, kien għadu ma xorobx l-imrar illi hemm merfugħ għal kull maħluq illi jgħaddi minn dan il-wied tad-dmugħ :

“Li kont nista' nargâ ngibek,
Kieku fik irrid immut.”

(Jissokta)

Dun Karm.